
Shivagauryoh Vibhutivarnanam

शिवगौर्योः विभूतिवर्णनम्

Document Information



Text title : Shivagauryoh Vibhutivarnanam

File name : shivagauryohVibhUtivarNanam.itx

Category : shiva, lingapurANa

Location : doc_shiva

Proofread by : PSA Easwaran

Description/comments : lingapurANa | uttarabhAga | adhyAya 11/3-41||

Latest update : October 12, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 12, 2024

sanskritdocuments.org

शिवगौर्योः विभूतिवर्णनम्



सनत्कुमार उवाच ।

विभूतीः शिवयोर्मह्यमाचक्ष्व त्वं गणाधिप ।

परापरविदां श्रेष्ठ परमेश्वरभावित ॥ १ ॥

नन्दिकेश्वर उवाच ।

हन्त ते कथयिष्यामि विभूतीः शिवयोरहम् ।

सनत्कुमार योगीन्द्र ब्रह्मणस्तनयोत्तम ॥ २ ॥

परमात्मा शिवः प्रोक्तः शिवा सा च प्रकीर्तिता ।

शिवमेवेश्वरं प्राहुर्मायां गौरीं विदुर्बुधाः ॥ ३ ॥

पुरुषं शङ्करं प्राहुर्गौरीं च प्रकृतिं द्विजाः ।

अर्थः शम्भुः शिवा वाणी दिवसोऽजः शिवा निशा ॥ ४ ॥

सप्ततन्तुर्महादेवो रुद्राणी दक्षिणा स्मृता ।

आकाशं शङ्करो देवः पृथिवी शङ्करप्रिया ॥ ५ ॥

समुद्रो भगवान् रुद्रो वेला शैलेन्द्रकन्यका ।

वृक्षः शूलायुधो देवः शूलपाणिप्रिया लता ॥ ६ ॥

ब्रह्मा हरोऽपि सावित्री शङ्करार्धशरीरिणी ।

विष्णुर्महेश्वरो लक्ष्मीर्भवानी परमेश्वरी ॥ ७ ॥

वज्रपाणिर्महादेवः शची शैलेन्द्रकन्यका ।

जातवेदाः स्वयं रुद्रः स्वाहा शर्वार्धकायिनी ॥ ८ ॥

यमस्त्रियम्बको देवस्तत्प्रिया गिरिकन्यका ।

वरुणो भगवान् रुद्रो गौरी सर्वार्थदायिनी ॥ ९ ॥

बालेन्दुशोखरो वायुः शिवा शिवमनोरमा ।

चन्द्रार्धमौलिर्यक्षेन्द्रः स्वयमृद्धिः शिवा स्मृता ॥ १० ॥

चन्द्रार्धशेखरश्चन्द्रो रोहिणी रुद्रवल्लभा ।
 सप्तसप्तिः शिवः कान्ता उमादेवी सुवर्चला ॥ ११ ॥
 षण्मुखस्त्रिपुरध्वंसी देवसेना हरप्रिया ।
 उमा प्रसूतीर्वै ज्ञेया दक्षो देवो महेश्वरः ॥ १२ ॥
 पुरुषाख्यो मनुः शम्भुः शतरूपा शिवप्रिया ।
 विदुर्भवानीमाकूतिं रुचिं च परमेश्वरम् ॥ १३ ॥
 भृगुर्भगाक्षिहा देवः ख्यातिस्त्रिनयनप्रियः ।
 मरीचिर्भगवान् रुद्रः सम्भूतिर्वल्लभा विभोः ॥ १४ ॥
 विदुर्भवानीं रुचिरां कविं च परमेश्वरम् ।
 गङ्गाधरोऽङ्गिरा ज्ञेयः स्मृतिः साक्षादुमा स्मृता ॥ १५ ॥
 पुलस्त्यः शशभृन्मौलिः प्रीतिः कान्ता पिनाकिनः ।
 पुलहस्त्रिपुरध्वंसी दया कालरिपुप्रिया ॥ १६ ॥
 क्रतुर्दक्षक्रतुध्वंसी सन्नतिर्दयिताविभोः ।
 त्रिनेत्रोऽत्रिरुमा साक्षादनसूया स्मृता बुधैः ॥ १७ ॥
 ऊर्जामाहुरुमां वृद्धां वसिष्ठं च महेश्वरम् ।
 शङ्करः पुरुषाः सर्वे स्त्रियः सर्वा महेश्वरी ॥ १८ ॥
 पुल्लिङ्गशब्दवाच्या ये ते च रुद्राः प्रकीर्तिताः ।
 स्त्रीलिङ्गशब्दवाच्या याः सर्वा गौर्या विभूतयः ॥ १९ ॥
 सर्वे स्त्रीपुरुषाः प्रोक्तास्तयोरेव विभूतयः ।
 पदार्थशक्तयो यायास्ता गौरीति विदुर्बुधाः ॥ २० ॥
 सा च विश्वेश्वरी देवी स च सर्वो महेश्वरः ।
 शक्तिमन्तः पदार्था ये स च सर्वो महेश्वरः ॥ २१ ॥
 अष्टौ प्रकृतयो देव्या मूर्तयः परिकीर्तिताः ।
 तथा विकृतयस्तस्या देहबद्धविभूतयः ॥ २२ ॥
 विस्फुलिङ्गा यथा तावदग्नौ च बहुधा स्मृताः ।
 जीवाः सर्वे तथा शर्वो द्वन्द्वसत्त्वमुपागतः ॥ २३ ॥
 गौरीरूपाणि सर्वाणि शरीराणि शरीरिणाम् ।
 शरीरिणस्तथा सर्वे शङ्करांशा व्यवस्थिताः ॥ २४ ॥

श्राव्यं सर्वमुमारूपं श्रोता देवो महेश्वरः ।
 विषयित्वं विभुर्धत्ते विषयात्मकतामुमा ॥ २५ ॥
 स्रष्टव्यं वस्तुजातं तु धत्ते शङ्करवल्लभा ।
 स्रष्टा स एव विश्वात्मा बालचन्द्रार्धशेखरः ॥ २६ ॥
 दृश्यवस्तु प्रजारूपं विभर्ति भुवनेश्वरी ।
 द्रष्टा विश्वेश्वरो देवः शशिखण्डशिखामणिः ॥ २७ ॥
 रसजातमुमारूपं घ्रेयजातं च सर्वशः ।
 देवो रसयिता शम्भुर्ग्राता च भुवनेश्वरः ॥ २८ ॥
 मन्तव्यवस्तुतां धत्ते महादेवी महेश्वरी ।
 मन्ता स एव विश्वात्मा महादेवो महेश्वरः ॥ २९ ॥
 बोद्धव्यं वस्तु रूपं च विभर्ति भववल्लभा ।
 देवः स एव भगवान् बोद्धा बालेन्दुशेखरः ॥ ३० ॥
 पीठाकृतिरुमा देवी लिङ्गरूपश्च शङ्करः ।
 प्रतिष्ठाप्य प्रयत्नेन पूजयन्ति सुरासुराः ॥ ३१ ॥
 ये ये पदार्था लिङ्गाङ्गास्ते ते शर्वविभूतयः ।
 अर्था भगाङ्किता ये ये ते ते गौर्या विभूतयः ॥ ३२ ॥
 स्वर्गपाताललोकान्तब्रह्माण्डावरणाष्टकम् ।
 ज्ञेयं सर्वमुमारूपं ज्ञाता देवो महेश्वरः ॥ ३३ ॥
 विभर्ति क्षेत्रतां देवी त्रिपुरान्तकवल्लभा ।
 क्षेत्रज्ञत्वमथो धत्ते भगवानन्धकान्तकः ॥ ३४ ॥
 शिवलिङ्गं समुत्सृज्य यजन्ते चान्यदेवताः ।
 स नृपः सह देशेन रौरवं नरकं व्रजेत् ॥ ३५ ॥
 शिवभक्तो न यो राजा भक्तोऽन्येषु सुरेषु यः ।
 स्वपतिं युवतिस्त्यक्त्वा यथा जारेषु राजते ॥ ३६ ॥
 ब्रह्मादयः सुराः सर्वे राजानश्च महर्द्धिकाः ।
 मानवा मुनयश्चैव सर्वे लिङ्गं यजन्ति च ॥ ३७ ॥
 विष्णुना रावणं हत्वा ससैन्यं ब्रह्मणः सुतम् ।

स्थापितं विधिवद्भक्त्या लिङ्गं तीरे नदीपतेः ॥ ३८ ॥
कृत्वा पापसहस्राणि हत्वा विप्रशतं तथा ।
भावात्समाश्रितो रुद्रं मुच्यते नात्र संशयः ॥ ३९ ॥
सर्वे लिङ्गमया लोकाः सर्वे लिङ्गे प्रतिष्ठिताः ।
तस्मादभ्यर्चयेद्विङ्गं यदीच्छेच्छाश्वतं पदम् ॥ ४० ॥
सर्वाकारौ स्थितावेतौ नरैः श्रेयोऽर्थिभिः शिवौ ।
पूजनीयौ नमस्कार्यौ चिन्तनीयौ च सर्वदा ॥ ४१ ॥
इति श्रीलिङ्गमहापुराणे उत्तरभागे एकादशाध्यायान्तर्गतं
शिवगौर्योः विभूतिवर्णनं समाप्तम् ।
लिङ्गपुराण । उत्तरभाग । अध्याय ११/३-४१ ॥

lingapurANa . uttarabhAga . adhyAya 11/3-41..

Proofread by PSA Easwaran

——
Shivagauryoh Vibhutivarnanam
pdf was typeset on October 12, 2024
——

Please send corrections to sanskrit@cheerful.com

